



МОНИТОРИНГ НА ДЕМОКРАТИЈАТА ВО МАКЕДОНИЈА




АЛФА

1. ТЕМИ ЗА КОИ ИЗВЕСТУВАШЕ

Телевизијата Алфа во известувачкиот период објави 150 прилози поврзани со политичкиот живот и со демократските реформи во земјата. Најчесто застапени теми беа проектите и мерките на Владата и на другите институции (41 прилог), преговорите за составување влада (24 прилози), работата на јавни-

те институции (16 прилози), за состојбата во економијата (7 прилози), и по 6 за двојазичноста, промовирањето прокети од страна на партиите и за работата на СЈО. Во пет прилози тема беше организацијата на изборите, односно истрагата што ја отвори ЈО за финансирање на кампањата.



Број на прилози според теми на Телевизија Алфа (13-17 и 20-24 февруари)

Тема 1	Организација на изборите (истраги во врска со финансиските извештаи за изборните активности на одредени партии)
Тема 3	Проекти и мерки на Владата и на другите институции
Тема 4	Промоција на проекти и мерки на Владата во кои се вклучени политичките партии преку нивните лидери или претставници (пред се Никола Груевски)
Тема 6	Редовни активности на претставници на Владата и на институциите (решавање тековни прашања, протоколарни активности итн.)
Тема 7	Работа на Специјалното јавно обвинителство (и други теми поврзани со СЈО)
Тема 11	Предлог за поширока употреба на албанскиот јазик (прилози што подетално го обработуваат предлогот за користењето на јазиците и во кои контекстот на преговорите за формирање влада е спореден)
Тема 12	Економија и инвестиции (странски инвестиции, буџетски вложувања, вработеност)
Тема 13	Задолжувања и состојба со јавниот долг
Тема 14	Медиуми
Тема 15	Редовна работа на јавните институции, исполнување или неисполнување на нивните обврски
Тема 16	Разно
Тема 18	Образование
Тема 19	Преговори за формирање влада
Тема 20	Десоросоизација
Тема 21	Активности на политичките партии поврзани со тековни случувања (судство, здравство итн)



МОНИТОРИНГ НА ДЕМОКРАТИЈАТА ВО МАКЕДОНИЈА

Во врска со најзастапената тема, телевизијата известуваше за тековните проекти што се спроведуваат (13 февруари „Двојно зголемен бројот на странски туристи во Македонија), но и за тие што се во најава (14 февруари „Се проектираат автопатите Скопје - Блаци и Гостивар – Кичево“). Телевизијата користи изјави на странски претставници чии пофални зборови во прилозите одат во прилог на фаворизирачкото известување за успешните владини политики (17 февруари „Милер: Импресиониран сум од економскиот напредок на Македонија“, 20 февруари „Во анализата на Ирската агенција за истражување на здравствени услуги, се потенцира дека токму поради „Мој Термин“, во 2014-тата Македонија, според европскиот здравствен потрошувачки индекс скокна од 27-мо на 16 место“. Дел од овие прилози се однесуваат на отчетите на градоначалниците од партијата ВМРО-ДПМНЕ, кои ги најавуваат и проектите за оваа година (13 февруари „Општина Лозово со помош на Владата и донациите кои ги доби реализираше повеќе проекти од суштинско значење за граѓаните“ 21 февруари „Во општина Кисела Вода е реализирана 80 отсто од предвидената програма“). Медиумот притоа не земаше предвид дека годинава треба да се одржат локални избори, и од која позиција тие ги даваат овие ветувања, ниту пак дали се работи за предвреме

започната кампања за избори чие одржување е неизвесно во актуелните политички случувања.

Во врска со преговорите за составување влада, најголемиот дел од прилозите се однесуваат на покривање на партиските средби и состаноци. Но дел од прилозите ја фаворизираат позицијата на ВМРО ДПМНЕ (23 февруари „ВМРО ДПМНЕ вели дека нема да дозволи редефинирање на Македонија“), напаѓајќи ги ставовите на СДСМ и ДУИ чии преговори за нова влада беа во тек (23 февруари „Владата предводена од СДСМ и ДУИ би ја погазила волјата на Македонците“). Во овој контекст Телевизијата известуваше и за двојазичноста која произлезе од преговорите, објавувајќи манипулативни прилози (дознава Алфа) - 24 февруари „Денарите ќе станат двојазични Глоби до 5 000 евра за неупотреба на двојазичноста. Детали од законското решение за албанскиот јазик што го прифати Зоран Заев“.

Прилозите за работата на СЈО се главно реакции од ВМРО-ДПМНЕ, а Телевизијата продолжи да известува за темата „десоросоизација“, овој пат во контекст на меѓународни примери со кои се брани овој процеп во земјава што го покренала ВМРО ДПМНЕ (15 февруари „Фокс Њуз со анализа, како челникот на Фондацијата Отворено Оштество преку својата моќ сака и се обидува да влијае на Балканските земји, со своите пари да ја менува и крои политиката“).

2. ПОЛИТИЧКИ СУБЈЕКТИ

Најзастапен политички субјект во прилозите на телевизијата е партијата СДСМ (83 прилози). Потоа следува ВМРО ДПМНЕ со 62 и функционерите од оваа партија со 45 информации. Во 42 прилози субјекти се меѓународни институции, амбасади, странски експерти и функционери. Потоа следува ДУИ (37 прилози) и функционери на ДУИ во уште 6 информации, додека во 8 прилози се споменуваат партии од коалицијата што на предводи ВМРО ДПМНЕ „За подобра Македонија“ и во 7 прилози Движењето Беса. Од останатите, непартиски субјекти, во 33 се локалните и државните институции, СЈО е во 15 прилози, во 14 е Јавното обвинителство, во 7 Претседателот на државата и во 3 е граѓанското општество, односно невладините организации и фондациите. Во однос на содржината, политичките ставови на ВМРО-ДПМНЕ и на функционерите од оваа партија доминираат над другите (во 99 случаи за нив се известувало фаворизирачки),

а особено негативен однос се изразува кон СДСМ (41 прилози), кон СЈО (9) исто колку и кон ДУИ (9) и кон меѓународни институции и амбасади во 7 прилози.

Информациите од партијата ВМРО-ДПМНЕ за промовирање проекти, Телевизијата ги пренесува некритички, а во мониторирањето период најекспониран беше лидерот на партијата Никола Груевски преку објавување на неговите статуси на Фејсбук (15 февруари „На својот фејсбук профил се огласи и лидерот на ВМРО ДПМНЕ Никола Груевски кој напиша дека нивна цел е подобрување на реалниот живот на граѓаните“).

Истиот фаворизирачки пристап е и кон функционерите од ВМРО ДПМНЕ, како министрот за здравство Никола Тодоров со најавите за нови лекови и терапии (14 февруари Нова терапија за шест видови карциноми“), како и локалните функционери од ВМРО-ДПМНЕ (14 февруари „Прилеп инвестира во спортска инфраструктура“, 16 фев-

руари „Ќе се реновираат фасади на станбени објекти во Аеродром“).


Напаѓачкиот однос кон партијата СДСМ се забележува во прилозите за преговорите за формирање влада, каде неаргументирано лидерот на партијата Зоран Заев се обвинува дека прави отстапки и пазарање за да се спаси лично од гонење за наводен криминал (17 февруари „Поради две дела за кои се оди во затвор, Заев е сега подготвен на секакви отстапки и на секакви пазарења“). Овој однос се сретнува и при известувањето за истрагата на Јавното обвинителство за финансирање на изборната кампања лани (13 февруари „Дел од медиумите веќе објавија дека овој чекор на Јавното Обвинителство предизвикале паника во раководството на СДСМ“), а при ваквите напади, Телевизијата како извор користи други медиуми (21 февруари „Нетпрес: Вице братот на Зоран Заев и экс министерот Оливер Спасовски Обвинителство под истрага за вмешаност во изборни нерегуларности“, 16 февруари „Егзит: Богоевски најави, Заев го користи СЈО за да го уцени Ахмети“).

Опозициската партија е споменувана во демонизирачки контекст и во прилози поврзани со тнр. „десоросоизација“, каде се воедно се напаѓа и улогата на невладината организација Фонд отворено општество (17 февруари „СДСМ и СОРОС заедно со нивните активисти вршат јавен линч врз актерот Владо Јовановски само затоа што јавно предупреди дека ќе има војна, ако Заев ја прифати целата платформа на Албанците“), која иако во помал обем и натаму се следи. Со

ваков негативен тон Телевизијата известува и во прилозите каде без ограда ги пренесува ставовите во авторската емисија „Во центар“ што се емитува на телевизијата Канал 5, каде се напаѓ улогата на Фондацијата на Сорос во Македонија, но и УСАИД и Шарената револуција како „надворешни непријатели“ на Македонија (21 февруари „Се отплеткува мрежата на „Невладини“ и начинот на кој тие под капата на Сорос и УСАИД функционираат во Македонија“, (22 февруари „Ефтов „Во центарот“ - Шарена револуција, терористички закани и блокада на границата-координирана стратегија против Македонија“).

Најизразено демонизирачко известување кон меѓународни претставници во земјава (без субјекти) има кон амбасадорот на САД Џес Бејли за кого се објавува дека и му се заканува истрага поради врските со Сорос (14 февруари „Групата конгресмени и еден сенатор побара објаснување од амбасадорот Џес Бејли за неговите врски со Џорџ Сорос“). Во прилог во кој Телевизијата користи ставови од емисијата „Во центар“ (20 февруари „Ефтов: Прислушкувањето во Македонија било операција од грандиозни размери“), неаргументирано се напаѓаат „стански фактори“ дека стојат зад наводно прислушувањето во Македонија од „грандиозни размери“.

Но затоа, во прилозите за активностите на здружението „Македонски манифест“(21 февруари „Македонија нападната од странски мешатори кои имаат за цел да го уништат македонскиот народ“) се фаворизираат ставовите како „патриотски“ и во одбрана на државата од таквите непријатели. Со по-



Приод во известувањето кон политичките субјекти на Телевизија Алфа (13-17 и 20-24 февруари)



МОНИТОРИНГ НА ДЕМОКРАТИЈАТА ВО МАКЕДОНИЈА

фален тон се пренесува и информацијата за извештајот на американската фондација Херитиџ за степенот на економските слободи (16 февруари „Херитиџ“: Македонија 31 во светот по економски слободни“, 17 февруари „Авторот на извештајот на „Херитиџ“: огромен е напредокот на Македонија“). Од меѓународните институции, фаворизирачки се известува за работата на Европскиот парламент, конкретно за неколкумина европатеници од „Групата на пријатели на Македонија“ кои според Телевизијата ги бранат интересите на нашата држава (14 февруари „318 амандмани на резолуцијата за Македонија во Европскиот Парламент). Преку пропаганден прилог за „Мој термин“, овој проектот во здравството се

промовира како успешен македонски пример во светски рамки (20 февруари „Македонскиот мој термин се популаризира низ светот, по Србија, сега Ирска сака да го воведо за да го среди хаосот во болниците“.

Продолжуваат и неаргументираните напади врз работата на СЈО, особено против Катица Јанева, која заедно со обвинителката Фатиме Фетаи се напаѓани за „театар“ на рочиштето за насилствата во Центар каде првообвинет е лидерот на ВМРО ДПМНЕ Никола Груевски (22 февруари „Театарска претстава во кривичниот суд. Јанева и Фетаи денеска рочиштето за насилство во општина Центар го претворија во пазар“) и за закани кон судиите во изјавата дадена за Дојче Веле.

